



امریکی قونصل جنرل کو لین کرینیو گی واپڈاہاؤس میں جدید ٹیسٹنگ لیب کا جائزہ لے رہی ہیں

واپڈاہاؤس میں سمارٹ گرڈ انٹیگریشن ٹیسٹنگ لیب کا افتتاح

امریکی قونصل جنرل کو لین کرینیو گی نے یو ایس ایڈ کی معاونت سے قائم لیب کا افتتاح کیا

لاہور (کامرس رپورٹر) واپڈاہاؤس میں جدید ترین سمارٹ گرڈ انٹیگریشن ٹیسٹنگ لیب کا افتتاح کر دیا گیا، لیب کا افتتاح امریکی قونصل جنرل کو لین کرینیو گی نے کیا۔ لیب یو ایس ایڈ کی مالی معاونت سے قائم کی گئی ہے۔ یہ لیب پاکستان انفارمیشن ٹیکنالوجی کمپنی کو سمارٹ میٹرز اور ایک جامع سافٹ ویئر کے ذریعے بجلی کے استعمال کو مانیٹر کرنے میں مددگار ثابت ہوگی۔ تقریب میں ایڈیشنل سیکرٹری پاور ڈویژن منیر اعظم، پاور انفارمیشن ٹیکنالوجی کمپنی کے چیف ایگزیکٹو آفیسر امتیاز احمد، سی ای او لیسکو مجاہد پرویز چٹھہ، ڈائریکٹر ایچ آر پیپکو صغیر احمد سمیت اہم شخصیات نے شرکت کی۔ تقریب سے خطاب کرتے ہوئے امریکی قونصل جنرل نے کہا کہ یہ نئی لیب پی آئی ٹی سی اور دیگر بجلی تقسیم، فراہم کرنے والی کمپنیوں کو بجلی کی فی الفور ضروریات کو مد نظر رکھتے ہوئے اس بات کو یقینی بنانے میں مدد فراہم کرے گی کہ جب اور جہاں بھی بجلی کی ضرورت ہو وہاں بروقت پہنچائی جائے اور اس امر کو بھی یقینی بنائے کہ بجلی کے بل اور تخمینہ بالکل درست اور جائز ہو۔ اس لیب کو یو ایس ایڈ کے پروگرام سسٹین ایبل انرجی فار پاکستان پراجیکٹ کے مالی اور فنی تعاون سے بنایا گیا ہے۔